

ወይ ሰብ ደቆይ...ወይ ጉድ ቋንቋይ!

ቀዳማይ ክፋል



ዕለት:30-08-2019 ዓ.ም.

አብ ክረምቲ 1997 ዓ.ም. ወይ ድማ አብ 1989 ዓ.ም. አቆጻጽራ ምድረ-ሓበጎ:አብ ማእከል ቤት-ትምህርቲ ቋንቋ ዝኮነ ሲ.ኤም.ሲ (CMC);አብ ንመሃረሉ ዝነበርና እዋን ኢዩፕላዲ ምዕልቲ አብ ወርሒ ነሓስ ኢዩፕ-በዛዕባ ዓውደ-ሰዋሰው ክፍለ-ስም እናተምሃርና:መንእሰይ መምህርና...ዓርቢ መዓልቲ አብ መወዳእታ ክፍለ ጊዜ ከምዚ ክብል ኣስተምሃረና።

“...ንኡብነት:በርሀ ዚብል ስም:መብዛሕትኡ ጊዜ:አብ ገጠራት ዓድታትና: ከም ስም ብዕራይ ኢዩ ዚጥቀምሉ!” ቢሉ መብርሂ ብዝሃበና:ነታ ክፍሊ ብሰሓቕ ተዋሕ ቢልና ክልተ ገበርናያ:በፍላይ እቶም አብ ቅድሚት ኮፍ ቢልና ዚነበርና ኣወዳትናን ኣዋልድናን ነንሕድና ተረኣኣኢና ብሰሓቕ ፍንድቕድቕ ቢልና:መምህርና ብምግራም እንታይ ኢዩ ኣስሒቕዎም ክብል ንገሌዩና ይጥምተና ኣሎ።

አብ'ቲ ንመሃረሉ ዚነበርና ክፍሊ:ሓደ በርሀ ዚበሃል ተምሃራይ ዩኒቨርሲቲ ምሳና ብምንባሩ:አብ ገጹ ብዝረኣናዮ ምስለ-ምቅይያር ንሰሓቕና ዓብሊልዎ ኢዩ:በፍላይ ሓደ ጎረቤት ድምጻዊ ወድ ትካቦን ኣነን ይኹን ክልተ ኣዋልድን ብፍሉይ ሰሓቕ ብምስሓቕና:መምህርና ጋን ኮይንዎ ተዓሂዶ ደው በለ:ኢድ መምህርና ይወዛወዝ ኣሎ:አብ ገጹ እንታይ ኢዮም ኮይኖም ዘስምዕ ስምዒት ይንበብ ኣሎ ኢዩ።

ሻቡ:ኣነ አብ ንጥፊታት ክፍሊ ይዋሳእ ብምንባረይ:ንመንፈስ መምህርና ንምሕላውን ንስምዒት መንእሰይ በርሀ ብዓንደ-ርእሱ ንዘይምትንካፍን ኢደይ ሓፍ ኣበልኹ።

መምህርና: “ሕራይ:ቀጽል ኢኻ” በለኒ ብቋንቋ ኢንግሊሽ ገቢሩ።

ኣነ ድማ “እው:አብ ዓድና ድማ ‘ብርሃ’ ዝብል ስም ድማ ንኣድጊ ኢና ዚጥቀምሉ፤ ‘ረዳ’ እውን ዚብሉ ኣለው ኢዮም:ስለዚ ‘በርሀ’ን ‘ብርሃ’ን ዚብሉ ኣስማት ናይ እንስሳ ስም እውን ኢዩ:እዚ ክብል ከለኹ ግን መምህር ከይትኩርዩ ኸዓፍኣነ ንኡብነት ስም ኣቦይን ኣባሓጎይን ብርሃንን በርሀን ኢዩ፤እሞ ብስም ክቡር ኣቦይን ኣባሓጎይን እውን ይሰሕቕ ከምዘለኹ ክርደኣኩም ኣለዎ። ምኹራይ ተኹይኑ ኣነ ኢዩ ክኹርይ ዚግበኣኒ ነይሩ!” ብዚበልኩ ደቂ-ክፍለይ ብምሉኡም ብሰሓቕ ሞቲ:ገጽ መምህርትና ዝኮነ በርሀ ሰሪቕና ተረኣና ድማ ሓውና በርሀ ድማ ብሰሓቕ ልቡ ክሳዕ ዚመሉኹ ተዋሕ-ተዋሕ በለ።

ብድሕሪኡ ድማ ስም መምህርና:መምህር ብርሃን ብምንባሩ:ናብቲ ሕያውያን ምልኩዕን መንእሰይ መምህር ብርሃን ቁሊሕ ብዚበልኩ:ጋን ኣትዩዎ ድሕሪ ምጽናሕ ምሳና ብሓባር ብሰሓቕ ቲኸቲኸ ክብል ብምርኣዩ ደስታይ ንሰማይ ዓረገ።አብ ጉዕዞ ሕይወት ትምህርተይ:ካብ ቀዳማይ ክፍሊ ኣትሒዙ:ብከምዚታትን ተረካብ ዘረባን ካልእ ንጥፊታትን ንመሃረሉ ዚነበርና ክፍልታት:ዕምራትን ድሙቓትን ምንባረን: ብዕላልን ብሓበሬታን ዚፈልጡ ዚነበሩ ድማ:

“እዋእ እዛ ክረምቲ ካብ መገሻ ቦኸርና፡ክምዚ ዚበለ ንፋዕ መምህርን መስሓቃትን ተዛረብትን ዘለዉዎ፡ቋንቋ ምምሃርና ኣዚዩ ዝሕጉስ ኢዩ።” ክብሉ ይዛረቡ ምንባሮም ንድሕሪት ተመሊሶ እዝክሮ ኢዩ።

መምህር ብርሃነ ድማ ብጠባይናን ተገዳስነትናን ኩነ ኣብ ክፍሊ ብዘርኣናዮ ንጥፈታትን ፍቕርን ተሓጉሹ፡ኣብ ማይ-ነፍሒ መናፈሻ ወሲዶ ጋቢዙና ኢዩ።መንገስተ ሰማይ የዋርሶ!ዑንቂ ጠቢብ ይሕደጎ ገብረመድሕን ድማ ‘ክሊፕ’ ክሰርሕ ኣብቲ ከባቢ ብምንባሩ፡ንፋለጥ ብምንባርናን ድማ፡ኣብቲ መናፈሻ ዚተወሰነ ጊዜ ምስ ገሊዮና ወርቃዊ ጊዜኡ ኣሕሊፉ ብምንባሩ፡ገለ ክሊፓቱ እንክርእይ እናሻዕ ኣብ ሕልናይ ምስሉን ተወፋይነቱን ይቕጽለኒ ኢዩ።

ብዛዕባ ይሕደጎ ገብረመድሕን ካልእ ጊዜ ክምለሶ ኢዩ።ኣብዚ ቕኒ እዚ ምስ ክቡር መምህርና ነበር፡ መምህር ብርሃነ ዘርኦም ድሕሪ 22 ዓመት ወዝቢ፡ ኣብ ከተማ ኣዲስ ኣበባ ጎደና ‘ሃያ-ሁለት’ (22) ኣብ ከባቢ ጎላጉል ጎፍ ንጎፍ ተራኽብና።መምህር ፍጹም ኣየላለዩንን ዘላልዩኒ እውን ኣይመስለንን ነይሩ።ኣነ ግን እናሻዕ ስለ መማህርተይን መምሃራነይን ዝዝክሮም ይኩን ክረኽቦም ኢዩ ዚብል ጽኑዕ እምነት ዓትዒተ ብምሓዘይ ሎሚ ጽባሕ ክብል ብምጽንሓይ፡ኣብ ጸልማት ጽቡቕ ፍሽኽታ መምህራይ ርእዮ፡ጋን ኮይኑኒ ተዓኒደ ደው ብምባል ኣትኹረ ብምጥማተይ፡መምህር ድማ እንታይ ደኣሉ ከምዚ ገይሩ ዝጥመተኒ ዘሎ ብዘስምዕ መንፈስ፡ግብረ-መልሲ ብገጹ መጠውኒ።ቁሊሕ-ምሊሕ ድማ ናብ ለሰ ዕምር ዘረባን ወግዕን ከመ-ቕጽበት ሸመወና።

ኣነ ድማ “መምህር ብርሃነ ወይ ድማ ደክተር ብርሃነ ኮይንኻ ትኸውን ኢኻ!” ብዝሓተትኹ።እቲ ምልኩዕን ደስ ዚብል ኣካላዊ ቋንቋ ዜዘውትርን፡ መምህር ብርሃነ ኸዓ፡ “እው፡ብርሃነ ኢዩ።ኣበይ ኢዩ ሚሂረኻ ነይረ ደኣ፡ ወይስ ኣብ ኣሥመራ ዩኒቨርሲቲ ኢና ንፋለጥ” በለኒ።

ኣነ ድማ ኣብ ማእከል ቋንቋ ሲኤምሲ(CMC) ቅድሚ ዕሰራ ዓመት ኣቢሉ ኣስተምሂርካኒ ነይርኻ ኢኻ መምህር።” በልኽዎ ብሙሉእ ልበይ።በዚ ዕላልና እንሰወደን እናሰወተን ብደውታ ኩልና ቀጸለ።ካብ ኣሥመራ ናብ ኣመሪካ ንምኻድ ብኣዲስ ኣበባ ‘ትራንዚት’ ኣብ መስርሕ ጉዕዞ ከምዘሎን ኣብታ ዘለቶ ጊዜ ድማ ምስ ቤተሰብ ጸኒሑ ናብ መዕረፊ ቦትኡ ይኸይድ ከምዘሎ፡ኣብ ዕላልና ሓቢሩኒ።

ኣብተን ዝተወሰና ደቃይቕ ናይ ልብና ብደውታ ኣዕለልና።ክረኽቦ ምኳነይ ሃንቓይ ደርማስ ምንባሩ፡ሎሚ ቕኒ ድማ ኣብ ሕልናይ ክመላለሰኒ ከም ዝቀነዮ ኣብ ወግዕና ሓበርኽዎ።ኣድራሻ ተለዋዊጥና ክንፋለለይ ከለና ድማ ኣብቲ ኣብ ማይ-ነፍሒ ዝተዘናጋዕናሉን ከም መፋናዊ ኣጋጣሚ ዝገበርናዮ መድረኽ ተሓድሶን፡ኣሳእል ከምዘለዎን ዝሃብናዮ ሕያባት ድማ ኣብ ሕይወቱ ፍጹም ከምዘይርስዎ ብሉዑል ፍስሓን ደስታን ከም ዚዝክሮ ካብ ዕላሉ ክዕዘብ ክኣለ ኢዩ።ምሳይ እውን ገለ ኣሳእል ኣለኒ ኢዩ።

ኣብ ርእሲ ጽሑፊይ ከም ዚሕብሮ ብዛዕባ ቋንቋን ጉዳን ኢዩ።ምናልባሽ እዚ መእተዊ ገይረዮ ዘለኹ ድማ ሓደ ኣብነት ጉድ ቋንቋን ተዘኽርታትን ዚሓዘ እስመስለኒ ኢዩ።ኣብ መዳይ ቋንቋ ትግርኛ ብዙሕ ይበሃል ኢዩ።ብዙሕ ይዝረብ ኢዩ።ገሊኦም ቋንቋ ትግርኛ ሓያል ኢዩ ይብልዎ ኢዮም።ገሊኦም ድማ ነገረኛ ቋንቋ ዚብልዎ እውን ኣይሰኣኑን ኢዮም።ገሊኦም ድማ ቋንቋ ትግርኛ ንፍቕሪ ዝኸውን ቋንቋ

አይኮነን ኢዩ ዚብሉ ሳሕቲ ትሰምዕ ኢኻ።ገሊኦም ድማ ቋንቋ ትግርኛ ዓሚዩቕን ጥንታውን ቋንቋ ኢዩ ዚብሉ ኣለዉ ኢዮም።ኣረ ገሊኦም እውን ቋንቋ ትግርኛ ከቢድ ቋንቋ ኢዩ፣ኣብ ፈተናን መኣዲ ትምህርትን ከምዚብድሆም እናሻዕ ክዛረቡ ትሰምዕን ትዕዘብን ኢኻ።

ብሓፊኻ ቋንቋ ትግርኛ ገና ኣይዓበዩን ኣሎ ዚብሉ ሓደጅ ሰባት ኣለዉ ኢዮም።ገሊኦም ድማ ኣዚዩ ምዕቡል ቋንቋ ምኳኑ ይመግቱ ኢዮም። “ቋንቋ ትግርኛ ኣብ ሓደጋ ኢዩ ዘሎ!” ዝብሉ ገለ ባእታት እውን ኣለዉ ኢዮም። “ትግርኛ ቋንቋ ዑፍ ኢዩ!” ዚበልዎ ፕሮፌሰር ኣፈወርቅ ድማ ሕዝቢ ሙሉእ ዝበሎ ኣምሲሎምን ኣምሰልሲሎምን ከበሮ ዚሃርሙን በገና ዚድርድሩን ኣይሰኣኑን እዮም።ግን ንቋንቋ ትግርኛ ደኣ መን ኢዩ ዝዕብዮ ዘሎ፣ መልሲ ብግልጺ ክወሃበሉ ዘለዎ ሕቶ ኢዩ።

ንቋንቋ ትግርኛ ዝሰርሕሉን ዝለፍዑልን ኣካላትን ባእታታን ነይሮም ኢዮም።ገለ እውን ኣለዉ ኢዮም።ገና እውን ዚህልዉ ኣለዉ ኢዮም።ንቋንቋ ትግርኛ ድማ ዝሸቕጥሉ ደለሎን ሕግቓት ሸቃሮን እውን ኣብትን ኣብትን ኣለዉ ኢዮም።ኣብ “ዓዲ-ፀ”ን ኣብ ‘ዓዲ-ጨ’ን ኣለዉ ኢዮም።ኩሉ ነገር ምስ ፖለቲካ ምትሕሓዝ ዚልማዶምን ዝሕላገቶምን፣ ገለ-ገለ ባእታታ ንዕቤትን ልምዓትን ቋንቋ ትግርኛ በታ ዝክእልዎ ኣብ ክንዲ ምዕያይን ምብርካትን፣“ኣበበ ዚገበረና፣ኣየለ ዚደገመና እባ!” ዶ ገለ እናበሉ ልዕሊ ርብዒ-ዘመን ዝኸውን መቓን ጊዜ ‘ሃለሉያ’ ዚብሉ ሰሲኖም ኣለዉ ኢዮም።ንባዕሎም ካብ ቋንቋ ትግርኛ፣ቋንቋ እኒ በዓል ከበደን ዮኃላሽትን ክዛረቡ ዘምሕረሎምን ዘነይቶምን ክነሶም፣ኣብ መድረኽ ሸቀጣ-መቐጥ ፖለቲካ ግን ኣብ ሃለውሳ ኣትዮም፣ኣብ ታኼላ ጽልግልግ ዝሸሙ ጉዳማት ኣለዉ ኢዮም።

ቋንቋ፣ቋንቋ ኢዩ።መሳርሕን መረዳድእን ድማ ኢዩ።ኩንዮ እዚ ኸዓ።“መግለጺ ባህሊይን ስምዒተይን ኩነ ትውፊት ክብርታተይ ኢዩ።”ዝብሉ እኳ ተሃለዉ ግን ኣብ ባይታ ካብ ዘረባን ክርክባን ዚሓልፉ ሓደጅ ባእታታት ኢዮም።ቋንቋ ንፖለቲካ ይኩን ንባህሊ መዕንብብን ልሙዕ ሸኻን እምበር ቋንቋ ከም ሰብ ሓሲቡ ዝጭቁን ወይ ድማ ዝገዝእ ኣመሓዳሪ ግን ፍጹም ኣይኮነን ኢዩ።ቋንቋ ኣምሓርኛ (ኣማርኛ) ምስ ቋንቋ ትግርኛ ይኹን ምስ ቋንቋ ትግራ፣ኣርጎብኛን ጉራጌን እቲ ዝቐረበን ሓውን ቋንቋ ኢዩ።

ንእኒ ቋንቋ ትግርኛን መሰልቲን፣ወላዲኦም ቋንቋ ግእዝ ተኮይኑ ድማ ደቂ ኣቦ ዝኸኑ ቋንቋታት ኢዮም።ነጥቡብቲ ኣዴታቶም ንፈላልዮሎም ተሃሊና ድማ ኣዴታቶም ፈፈሊና ኣስማተን መበቐለንን ከነጽሮ ይግባእ ኢዩ።ቋንቋ ንወድ ሰብ ብዙሕ ዕዮታት ዘቐለለ ስሉጥን ምዕቡልን መሳርሒ ኢዩ፤እንተኸኑ ሰባት ግን ሕንፍሽፍሽን ምፍልላይን ሕላገቶም ካብ ገበሩ ኣሸንጻይ ንሰባት ነቲ ትንፋስ ዘይብሉ፣ንኡድ መሳርሒና ዝኸኑ ቋንቋ ከይተረፈ ባይታ ኣፈላላይ ክገብርዎ ክትዕዘብ ከለኻ ይገርመኻ ኢዩ፤ ኣረ ይእርምመኻ እውን ኢዩ።

ቕድሚ 50 ዓመት ኣቢሉ፣ክቡር ደጃዝማች ዶ/ር ዘውደ ገብረሥላሴ ኣብ ሃገራዊ ስማዊ ኣምባሳደር ኮይኖም ንኪዕዩ ተዓሊሙ፣ኣብ መሥርሕ ድማ ሓደ መዓልቲ ተሸይሞም እናሰርሑ ከለዉ፣ፖለቲካዊ ወጥሪ ኢትዮጵያን ሶማሊያን፣ኣብ ሓደ ጫፍ ጥርዚ ይበጽሕ እሞ ገለ ተቐማጦ ከተማ መቓድሹ፣በልዑል ነድሪ ተበጊሶም ነውዲ ኣብ ከባቢ ኤምባሲ ኢትዮጵያ ከም ዚገበሩ ታሪኽ ይሕብረና ኢዩ።ኣብ መንጎ እዚ ኣዚዮም ዲፕሎማሲኛን ብዙሕ ቋንቋታት ዚመልኩ ዚነበሩ ደጃዝማች ዶ/ር ዘውዴ ኸዓ፣ ናብ ደገ እቲ ኤምባሲ ብምውጻእ፣ብሳፊ ቋንቋ ዓረብ ገይሮም ኣብ መንጎ እቲ ናዕቢ ዘበጋገሰ ሕዝቢ ሕርሕራይ ገቢሮም ከም ቋንቋ ኣዴኦም ብምዝራብም፣እቲ ኣብ ቀጽሪ እቲ ኤምባሲ ዚነበረ ናዕቢኛ ሕዝቢ ድማ፣ ‘ለካ ናትና

ኢዮም! ብዘስምዕ ናብ ንቡር ልቡ ከም ዚተመልሱግደ ቋንቋ ማዕረ ክንደይ እወንታዊ ሸነኹ ምኳኑ የነጽረልኻ ኢዩ።

ብአንጻሩ ድማ ሓደ ዓይነት ቋንቋ እናተዛረቡ ከቶ ዘይረዳድኡ ሰባት ሎሚ ይሕሸኸቱ ኣለዉ ኢዮም።ቋንቋ ትግርኛ ዚዛረቡ ድማ ናይዚ መግለጺ ኢዮም ክበሃል ይከኣል ኢዩ።ቋንቋ ትግርኛ ኣብ መዳይ ሥነ-ጽሑፍ ኩነ ኣብ መስርሕ ምምሃር ምስትምሃን ኩነ ኣብ ቴክሎኖጅን ኣብ ስነ-ፍልጠትን ዚግባእ ቦትኡ ብዘይምርካቡ፡ግደ ደረጃን መዓደርን ብዘይምብጽሑ ኸኣ ሓደ ምክንያት ዘይመረዳድኡ ክበሃል ዚክእል ነጥቢ ኢዩ።ኣብ መዓልታዊ ሕይወትና ብሰሪ ቋንቋ ትግርኛ ዘይሰማምዑ ተዛረብቱ ማዕረ ክንደይ ንዕዘብ ወይ ነስተውዕል ንኸውን እባ፤ ብኣግባቡን ብስልጡን ሜላ ኣገባብ ዝረዳድኡን ዚመያየጡን ከ ማዕረ ክንደይ ይኹኑ ትብሉ/ትብላ፤ ገለ ትካል ወይ ኣካል መጽናዕቲ ክገብሩሉ ማዕረ ክንደይ ባህ ምስ በለኒ ነይሩ።

ቋንቋ ትግርኛ ስልጡንን ምዕቡልን ድዩ ኣይኮነን ከከም ኣረኣእያናን ኣተሓሳስባናን ዚፈላለይ ኮይኑ እስመዓኒ ኢዩ።ግን ዘይስልጡን ሕብረተሰብ፡ስልጡን ቋንቋ ክህልዎ ዚክእል ፍጹም ኣይመስለንን ኢዩ።ተዛራቢ ቋንቋ ትርግኛ ምዕቡልን ስልጡንን ተኸይኑ፡ቋንቋኡን ባህሉን ምዕቡልን ስልጡንን ኮይኑ ኣሎ ማለት ኢዩ።ኣብ ቋንቋታት ፍረ-ዘርኢ ግእዝ ዝኹኑ ኣንጻራውን ንጽጽራውን ኣፈላላይ ዘሎ ኮይኑ እስመዓኒ ኢዩ።መሰረታውን ናይ ሰማይን ምድርን ኣፈላላይ ኣሎ ክብል ግን እምብዛ ይኸብደኒ ኢዩ።

ኣብ መዳይ ቋንቋ ክንዛረብ ወይ ክንላዘብ ከለና ግደ ሰዋስው ወይ መሳልል ቋንቋ ኣዚዩ ወሳንን ቐላስን ምኳኑ ኣይትስሕቶን ኢኻ።ኣብነት ኣብ ቋንቋ ኢንግሊዝ ሥርዓተ-ሰዋስው ብዙሕ ጊዜ ተመሓይሹን ማዕቢሉን ኢዩ።ምክንያቱ ድማ ከምቲ ኣማኑኤል ሳህለ ቅድሚ 30 ዓመት ኣብ ዘንብ-በክሉ ጽሑፋቱ፡ከምዚ ክብል ብሃሳስ ዚክረይ ገሊጹ ነይሩ ኢዩ፤ ‘ኣብ መዳይ ቋንቋ ትግርኛ እውን ሰዋስው እናሻዕ ምስ ጊዜ ክፍተሽን ኪምዕብልን ኣለዎ ኢዩ፤ገዚ እዩ እውን ቀጻሊ መጽናዕትን ምርምርን ዜድልዮ ወሳኒ ዕማም ኢዩ።’ ዚብል ከም ዚነበሮ ብሓፈሻ መንፈሱ ይቕጽለኒ ኢዩ።ንግደ ሓቂ ድማ ኣብ ቋንቋ ኢንግሊዝ ይኹን ኣብ ካልኦት ቋንቋታት፡ብዛዕባ ስርዓተ ሰዋስው ብዙሕ ጊዜ መጽናዕቲ ተገይርሉ፡እናሻዕ ምምሕያሽ ካብ ተገብረሉ፡ንቋንቋ ትግርኛ ድማ ከም ቋንቋ ክርእዮን ንሓስቦን ተኮይና እዚ ስርዓተ መጽናዕትን ምርምርን ግድን ዜድልይ ኢዩ።

ኣብ ቋንቋ ትግርኛ ሥርዓተ-ሰዋስው ኪምዕብልን ኣግባብ መታን ክሕዝ ዓሊሞም እኒ ኣባ ያዕቆብ፣ኣማኑኤል ሳህለ፣ኣቶ ኣዲ ገብረን ካልኦትን ዓቕሞም ዘፍቕዶ ዕማማቶም ዓሚሞም ኢዮም።ጽሑፋት ጽሑፎም ድማ ናብ ናብብ-ብቲ ዘርጊሑም ኢዮም።ጽሑፎም ለፊዖም ኸኣ፡ናብ ሕዝቢ ጽሑፋቶም ዘይዘርግሑ ድማ ነይሮም ኢዮም።ገሊኦም ድማ ኣብ ጉዳይ ሰዋስው ጽሑፋት ጽሑፎም ዝሕትመሎም ስኢኖም ዘለዉ ከም እኒ መምህር ተስፋይ፣መምህር ሃብተ ዘርኣን ቅድሚ 50 ዓመት ክልተ ሊቃውንቲ ዝጸሓፍዎ ድማ ኣብ ኢድ ገለ-ሰባት ከም ዘሎ ይሕበር ኢዩ።ንበራብር!!

ስለዚ፡ግዱሳትን ዚምልከቶም ኣካል ብዘይ ሌላን ጉሌላን ስርሓውቶም፡ናብ ብርሃነ-ሕትመት ከብጽሕዎ ክላበው እረድይ።ብዛዕባ እዚ ካልእ ጊዜ ኣስፊሐ ክገልጹ ክፍትን ኢዩ።ንሎሚ ግን ኣብዚ ከብቕዕ ከለኹ ብዛዕባ ቋንቋ ምስ ዚምዕብል ዝርከቡ ረብሓታት ገለ ኣብ ዝቕጽል ጽሑፊይ ኬቕርብ ክፍትን ኢዩ። “ወይ

ሰብ ደቀይ...ወይ ጉድ ቋንቋይ!” ዚብል ሓሳብ ኣብ ግምት ኣእቲኩም፡ወይ ተመኽርታትኩም ገለ ክትብሉና ተስፋይ ወሰን የብሉን ኢዩ።

ኣብራሃም ብርሃነ